

# KIF SA JIBQGHU JIFTAKRU F'CUSCHIERI?\*

Ta' Ġ. AQUILINA

IL-GHAQDA tal-Malti (Università), li hija ghaqda mibdija wiehed u tletin sena ilu minn żewġ studenti tal-medicina, u miżmuma hajja għal dawn is-snin kollha mill-istudenti ta' kull Fakoltà, kemm-il darba ghamlet it-tifkira ta' xi Maltin li ddistingwew ruhhom l-aktar fil-kitba u fil-letteratura Maltija. L-aħħar Malti kbir li fakkarna kien il-Poeta Nazzjonali, Dun Karm, li għalih iddedikajna n-numru speċjali ta' *Leben il-Malti*. Illum iltqajna biex infakkru bniedem ieħor, il-Professor Anastasio Cuschieri, li l-generazzjoni ta' gradwati l-aktar anzjani jiftakruh l-iżjed bħala professor mill-aħjar tal-filosofija, u għadd akbar ta' żgħażaġh, gradwati u m'humhiex bħala l-Poeta tal-*Kelma Maltija* u tal-Madonna.

Mijiet ta' religjużi u sekulari mietu u għad imutu, u l-istudenti tal-*Għaqda tal-Malti* ma jsibu xejn fihom li jisthoqq li jkunu commemorati. Nies tajbin! Imma min jista' joqgħod jikkomemora n-nies kollha tajbin li jmutu! Imbagħad, min jaf min hu tajjeb tassew hliet Alla?

Sakemm il-bniedem idum haġ, jekk il-pożizzjoni tiegħu tkun għolja, u dawk ta' tahtu jistennew għajjnuna u favuri minn għandu, hafna jaqilgħulu l-kappell, jidhku u jekk ihallihom, ighannquh ukoll magħhom, biex juruh kemm ihobbuh, u jekk jogħġbu, meta jista', jiftakar fihom! L-ipokrisija hija biċċa mill-hajja tal-bniedem fis-soċjetà. Imma l-mewt hija l-ewwel u l-aħħar prova tas-sincerità jew l-ipokrisija. Fil-mewt, il-hbieb foloz

\* Dil-kitba nqrat f-Akkademja li l-istudenti ta' l-*Għaqda Tal-Malti* (Università) għamlu f'għech ir-Rev. Prof. A. Cuschieri, O.C. fit-Teatru ta' l-Università fid-19 ta' Dicembru, 1962.

jahirbu, u jibqgħu biss dawk sinċieri. Il-qabar jidfen kollox. Il-mewt it-tella' l-meriti speċjali fil-wiċċ. Li kieku Professur Cuschieri ma kienx għalina hliet wiehed mill-patrijiet, ma konniex inhossu li kien hemm raġuni għal din iċ-ċelebrazzjoni. La kien ikun aħjar u lanqas aghar minn haġna sekulari u religjużi bħalu. Imma, kif għidtilkom, il-mewt ittella' l-meriti speċjali fil-wiċċ u haġna drabi, tpatti għan-nuqqasijiet tal-ħajja, li mhux dejjem tagħti lil dak li jkun li haqqu. Ahna li tghallimna l-filosofija minn għand il-professur Cuschieri nafu x'kien isarraf. Għalkemm ma tistax tgħid li hu kien filosofu originali jew kreattiv, għax sa fejn naf jien, ma halla l-ebda opra ta' filosofija, madankollu, bħala professur, kellu l-kelma Taljana haġna, u l-filosofija kien jafha u jhobbha hekk tajjeb, li kien jaf iħeġġeġ l-imħabba għaliha fost l-istudenti tiegħu. Imma b'daqshekk biss, isem il-professur Cuschieri ma kienx jibqa' ħaj, għax il-memorja ta' dawk li tghallmu l-filosofija minn għandu tixjeh u tintemm bħalu, magħhom.

X'inhu, mela, li zamm u sa jibqa' jzomm ħaj, għal haġna snin oħra, l-isem tal-professur Cuschieri? Saqsi liż-zgħażaġħ ta' Malta u Għawdex li saru jafu b'ismu fil-kotba tal-iskola, u jgħidulek huma kif se jibqgħu jiftakruh u jhobbuh dak il-Karmelitan; u ser jibqgħu jiftakruh mhux biss fil-memorja, li bħad-dija tal-musbieħ tintefa meta jispiċċa ż-żejt tal-ħajja, imma fil-miktub tal-opra tiegħu poetika. Fuq din l-opra poetika irrid ngħid-ilkom xi haġa fil-qosor.

Żewġ argumenti li l-professur Cuschieri haddem l-aktar fil-poezija tiegħu huma Il-Madonna u l-Malti. Mis-sitt poeziji li jiena dahħaltlu fil-*Muza Maltija*, tlieta huma ddedikati lill-Madonna; imma li kieku wiehed kellu jara l-poeziji kollha li kiteb, isib li l-akbar għadd ta' poeziji huma ddedikati lill-Madonna. Sa hawn m'għandniex biex nistagħgħbu għax, f-aħħar mill-aħħar, għal Karmelitan liema devozzjoni tista' tkun akbar minn dik tal-Madonna? Dak li jgħaggebb lili hija l-ħeġġa li biha kiteb fuq l-Ilsien Malti. Lanqas l-istess Dun Karm Psaila ma kiteb b'dik il-ħeġġa li ninnotaw fil-poezija *Il-Kelma Maltija*, li fiha xehet qalbu kollha, bħal wiehed li qed jiehū gost jipprova l-verità ta' dak li qed iġħid. Min qal li l-Malti hu tqil biex tisser ruħek bih? Ara kemm għandi hila nfisser ruħi tajjeb, jistqarr Cuschieri. U Cuschieri kien jaf x'inhu jgħid, il-għaliex bħal Dun Karm kien bniedem ta' hila kbira fil-lingwa Taljana. Qed ngħid għal dik il-poezija li llum jafha kulħadd u li ser naqralkom minnha l-ewwel hames strofi:

*Din biss, ħabib ta' qalbi,  
għandi; din Alla tani;  
dil-kelma li bi ġmielha  
nitgħaxxaq ser tarani.*

*Min qal li tqila u timxi  
bħas-sriep tkaxkar fuq żaqqa?  
Hares kemm bi haġna,  
kif titla' u togħla f'daqqa;*

*togħla, u m'nofs is-sema,  
bi li fix-xemx imħarrġa,  
isseqqer f-isbaħ safa,  
tħares lejn l-art u tarġa'*

*tinżel; ma tafx jekk bajda,  
jekk safra, jew jekk kaħla;  
tilmaħħa biss titbiddel,  
tickien, issir daqs nabla:*

*u tidhol ġewwa l-ġonna,  
tgħaddi minn qalb il-weraq,  
tiddeffes go kull warda,  
tixrob mill-ward il-meraq;*

Fuq il-hidma letterarja ta' Cuschieri tisimġu jkellmukom studjużi oħra. Poeżiji minn tiegħu li jitikellmu għalih wara mewtu ser tisimġu jinqraw f'din l-akkademja tal-lejla. Jiena nagħlaq il-kelmejn ta' ġieħ lil professur Cuschieri billi naqralkom poeżija tiegħu, li għandha x'taqsam mal-Malti, imma miktuba bi stil haġf kemm jista' jkūn, u turi *s-sense of humour* tal-poeta Karmelitan. Din il-poeżija ltqajt magħha l-bieraħ, jien u nqalleb fil-*Habib* tal-hdax ta' Frar, 1913. It-titlu tagħha *Ĉajt u Hlieqal* iffirmata tliet asteriski, kif kien iħobb jagħmel. Isimġuha:

*F'kemm hawn ilsna fid-dinja,  
niżlin minn fejn niżlin,  
irrid inġid mill-Lhudi,  
mill-Grieg jew mill-Latin,  
issib, jekk tfttex trid,  
kliem minsi u kliem ġdid!*

*Id-Dizzjunarji kollha  
jismerru l-antikwati  
u l-ismijiet iġerrġu  
tal-aħħar ritrovati,  
għax l-ilsna hekk magħgunin,  
jisselfu minn xulxin!*

*Imma trid tkun demm Ĉanu  
biex 'l ommok tbigh lil ġarek  
u tmur tittallab lilu  
minn dak li għandek f'darek:  
dan l-ilsna ma tridux  
u qalbna ma troddux!*

Mela, bla ksuha, nghidu,  
kollox bil-qies u l-hin:  
Prelat, kanonku, mitra,  
Indiema, Qrar, Tqarbin;  
ghax dawn kienu mill-ewwel  
u dawh iż-żmien 'l hawn newwel!

Niftiehm u ahjar: biex issa  
nitkellmu bil-kirjanza,  
ix-xedd taz-zaqq nghidulu:  
ventriera u sotta-panza:  
imma hallejna shiha  
iż-zaqq, ghax qatt m'hi xiba!

Dahhalna kliem kemm fahna  
Taljan, Spanjol, Franciż:  
u diehel ukoll magħhom  
(mhux hekk jixraq?) l-Ingliż:  
imma l-akbar tagħbija  
gibnieha minn Sqallija!

Dan, kos! minn awl id-dinja:  
ma ridtuniex jewwilla  
ingibu t-termni godda  
miċ-Ċina u mill-Manila?  
Nissellfu minn għand ġarna  
dak li m'għandniex go darna!

Imma, għad li, ma' l-iżmna,  
b'kuil kliem il-Malti staghna,  
fl-insiġ, fil-gidd, fix-xehta,  
baqa', kif tnissel, magħha:  
u ma johrogx tellief  
jekk jigr mal-ghorrief!

Min ma jafux, jidbirlu  
li m'hux serju biżżejjed;  
iżda x'haddied hu dana,  
li qatt ma kiwa hdejjed?  
Jitghallem jiffi, jbati,  
qabel ma jaqta' u jagħtil

Mill-Belġju, mill-Ġermanja,  
minn Franza, mill-Italja,  
Xirkiet, Għorrief, Ministri  
(kemm hemm nies ħmir u ħalja!)

jitolbu l-kotba tagħna:  
sbieħ aħna, min jismagħna!

Halli din il-poezija ċajtiera tkun l-aħħar tislima tiegħi llum lill-poeta li  
sebbaħ il-letteratura Maltija bl-aqwa poeziji li għandna fuq il-Madonna u  
fuq ilsien il-poplu – il-lingwa ta' Malta u tal-Maltin.